

క్రైస్తవ విశ్వాస జీవితములో యిది ఒక గంభీరమైన అడుగు అని చెప్పవచ్చు. మొదటి రెండు వచనములలో దావీదు నూటికి నూరు పాళ్లు దేవునిపై ఆధారపడుచున్నాడని తెలుస్తోంది. ఈ లోకములో అన్నీ మారి పోతాయి కాని మారని వాడు, మాట తప్పని వాడు మన ప్రభువైన క్రీస్తు.

1. మంచి సహవాసము (Good Fellowship) : 16:3 లో భూమి మీద నున్న భక్తులు శ్రేష్టులు. లేక గొప్పవారనియు అట్టివారు తనకు ఎంతో యిష్టులు అని చెప్పుచున్నాడు. దేవుని విడిచినవారు వేరు పద్ధతులలో పోవువారు శ్రమలపాలవుతారని ఖచ్చితంగా నమ్ముచున్నాడు. తనకు దేవుని భక్తుల సహవాసము ఎంత యిష్టమో మనం ఎవరితో స్నేహం చేయుచున్నాము. పౌలు విశ్వాసులకు కుండ బ్రద్దలు చేసినట్లు చెప్పి హెచ్చరించాడు. 2 కొరింథీ 6:14-18.

2. మంచి స్వాస్థ్యము (Good Heritage): 16:5 లో యెహోవా నా స్వాస్థ్యభాగము నా పానీయము నీవే నా భాగమును కాపాడుచున్నావు. మనోహర స్థలములలో నాకు పాలు ప్రాప్తించెను. శ్రేష్టమైన స్వాస్థ్యము నాకు కలిగెను. దావీదు పితరులు ఐగుప్తు చెరసాల నుండి విడిపింపబడి పాలు తేనెలు ప్రవహించు పట్టణాలను స్థలాలను పొందారు. దావీదు గొట్టెల మధ్య నుండి మనోహరమైన అంతఃపురం రాజ్యములను దేవుని అనుగ్రహము వలన పొందారు. యోహాను 14:2లో పరలోకమందు మనకు కూడా నివాసములు కలవు, వజ్రావైద్యార్యాలతో నిర్మింపబడిన పట్టణం మత్తయి 6:33 ప్రకారం దేవుని బిడ్డలకు ఇహలోక ఐశ్వర్యము, పరలోక ఐశ్వర్యము కూడా లభించును.

3. మంచి సలహాదారుడు (Good Counsel) : 16:7 లో నాకు ఆలోచన కర్తయైన యెహోవాను స్తుతించెదను. దావీదుకు ఆలోచన చెప్పువాడు దేవుడే. సహోదరుడా నీకు ఆలోచన చెప్పువారు ఎవరు ? యాకోబు 1:5లో అట్టి దేవుని సలహా ఆలోచన జ్ఞానము దేవున్ని అడిగిన యెడల ఆయన ధారళముగా దయచేయును. ఈలోక స్నేహితులు సలహాలు మనలను నిరాశలో పడవేయును గాని దేవుని ఆలోచన ఎల్లప్పుడు విజయమిచ్చును.

4. మంచి నిరీక్షణ (Good Hope) : 16:8 లో సదాకాలము యెహోవా యందు నా గురి నిలుపుచున్నాను. ఆయన నా కుడి పార్శ్వమందు ఉన్నాడు గనుక నేను కదల్చబడను. తనలో ఉన్న నిరీక్షణ గొప్పది. చనిపోయి తిరిగిలేచి సదాకాలం దేవునితో

ఉండు భాగ్యమును నిశ్చయముగా నమ్ముచు ప్రకటించు చున్నాడు. మెట్టుకు కీర్తన 73:25లో చెప్పినట్లు ఆకాశమందు నీవు తప్ప నాకెవరున్నారు ? నీవు నాకుండగా లోకములోనిది ఏదియు నాకక్కరలేదు. ప్రియ సహోదరి, సహోదరుడా మనము కూడా ఇట్టి అనుభవంలోనికి నడిపింపబడినప్పుడు మన జీవితాలు ఎంతో ధన్యమగును. అట్టి కృపను దేవుడు మనకు అనుగ్రహించును గాక !

ఈ కీర్తన ప్రవచనాత్మకమైనది. ఎన్నో సంవత్సరాల ముందే దావీదు యేసు ప్రభువుల వారి సిలువను చూసాడు. కీర్తన 22 క్రీస్తు పునర్జుత్తానమును ప్రవచించాడు. ఈ విషయాలు అపోస్తలుల కార్యము 2:22 నుండి 33 వరకు చదివినచో పేతురు ఈ కీర్తన మన ప్రభువును గూర్చి దావీదుచే ప్రవచింపబడినని చెప్పెను. దేవుని యందు విశ్వాసముంచు మనమందరము మరియు ప్రభువు నందు నిద్రించిన వారందరును పునర్జుత్తానములో పాలు పొందుదురు. సమాధి ఆయనను బంధించి ఉంచలేక పోయెను. యేసు సజీవుడు, మృత్యుంజయుడు హల్లేలూయా

- ఎడిటర్

యోవనులు కావలెను

1. తల్లి దండ్రులకు విధేయులై మరణ పర్యంతము బాధ్యతతో ఉండు యోవనులు కావాలి. యేసువలె. లూకా 5:57, యోహాను 19:25-27.
2. లైంగిక అపవిత్రత కాదనుచు పారిపోవు యోవనులు కావాలి యేసువలె ఆది. 39:10-12.
3. సకల దుష్టత్వమునుండి పూర్ణముగా వైదొలగు యోవనులు కావాలి. తిమోతివలె 1. తిమోతి 5:22
4. బైబిలును నిరంతరము హత్తుకొనియుండు యోవనులు కావాలి. 2 తిమోతి 3:15.
5. తల్లిదండ్రులతో యదార్థముగా సహకరించు యోవనులు కావాలి. ఇస్సాకు వలె ఆది. 22:6,24.
6. శ్రమలు వచ్చిన విశ్వాస విషయములో రాజీపడనివారు కావాలి. దానియేలు బృందం వలె. దానియేలు 3:16-18, 6:10,11,16.
7. దేవుని ఇంటిలో మాలిన్యము తొలగించు వారు కావాలి. అపో. 5:6,9,10
8. పిలుపుకు విధేయులగు యోవనులు కావాలి. యాకోబు, యోహాను వలె మత్తయి 4:21,22.
9. త్యాగపూరితముగా ఉన్నది కూడా యిచ్చి చేయగల యోవనులు కావాలి బాలుని వలె. యోహాను 6:9-11.